

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

śrīmadrāmāyaṇē vālmīkiyē ādikāvye yuddhakāṇḍē

॥ *trīcatvāriṃśaḥ sargaḥ* ॥

This document has been prepared by

Sunder Kidāmbi

with the blessings of

śrī raṅgarāmānuja mahādēśikan

His Holiness śrīmad āṇḍavan śrīraṅgam

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

॥ tricatvāriṃśaḥ sargaḥ ॥

dvandvayuddhē vānarai rakṣasāṃ parājayah

*yudhyatāṃ tu tatastēṣāṃ
vānarāṇāṃ mahātmanām |
rakṣasāṃ sambabhūvātha
balarōṣaḥ sudāruṇaḥ ॥ 6.43.1 ॥*

*tē hayaiḥ kāñcanāpīḍai -
rgajaiścāgniśikhōpamaiḥ |
rathaiścādityasaṅkāśaiḥ
kavacaiśca manōramaiḥ ॥ 6.43.2 ॥*

*niryayū rākṣasā vīrā
nādayantō diśō daśa |
rākṣasā bhīmakarmāṇō
rāvaṇasya jyaiṣiṇaḥ ॥ 6.43.3 ॥*

*vānarāṇāmapī camū -
rbṛhatī jayamicchatām |
abhyadhāvata tāṃ sēnāṃ
rakṣasāṃ ghōrakarmaṇām ॥ 6.43.4 ॥*

ētasminnantarē tēṣā -
 manyōnyamabhidhāvatām |
 rakṣasāṃ vānarāṇāṃ ca
 dvandvayuddhamavartata || 6.43.5 ||

aṅgadēnēndrajitsārdhaṃ
 vāliputrēṇa rākṣasaḥ |
 ayudhyata mahātējā -
 sryambakēṇa yathāndhakaḥ || 6.43.6 ||

prajāṅghēna ca sampāti -
 rnityaṃ durdharṣaṇō raṇē |
 jambumālinamārabdhō
 hanūmānapi vānaraḥ || 6.43.7 ||

saṅgatastu mahākrōdhō
 rākṣasō rāvaṇānujaḥ |
 samarē tikṣṇavēgēna
 śatrughnēna vibhīṣaṇaḥ || 6.43.8 ||

tapanēna gajaḥ sārdhaṃ
 rākṣasēna mahābalaḥ |
 nikumbhēna mahātējā
 nīlō'pi samayudhyata || 6.43.9 ||

vānarēndrastu sugrīvaḥ
 praghasēna susaṅgataḥ |
 saṅgataḥ samarē śrīmān
 virūpākṣēṇa lakṣmaṇaḥ || 6.43.10 ||

agnikētuḥ sudurdharṣō
raśmikētuśca rākṣasaḥ |
suptaghnō yajñakōpaśca
rāmēṇa saha saṅgatāḥ || 6.43.11 ||

vajramuṣṭiśca maindēna
dvividēnāśaniprabhaḥ |
rākṣasābhyāṃ sughōrābhyāṃ
kapimukhyau samāgatau || 6.43.12 ||

vīraḥ pratapanō ghōrō
rākṣasō raṇadurdharaḥ |
samarē tikṣṇavēgēna
nalēna samayudhyata || 6.43.13 ||

dharmasya putrō balavān
suṣēṇa iti viśrutaḥ |
sa vidyunmālinā sārdha -
mayudhyata mahākapiḥ || 6.43.14 ||

vānarāścāparē ghōrā
rākṣasairaparaiḥ saha |
dvandvaṃ samīyuh sahasā
yuddhvā ca bahubhiḥ saha || 6.43.15 ||

tatrāsīt sumahad yuddhaṃ
tumulaṃ rōmaharṣaṇam |
rakṣasāṃ vānarāṇāṃ ca
vīrāṇāṃ jayamicchatām || 6.43.16 ||

harirākṣasadēhēbhyaḥ
prabhūtāḥ kēśasādvalāḥ |
śarīrasaṅghāṭavahāḥ
prasusruḥ sōṇitāpagāḥ || 6.43.17 ||

ājaghānēndrajit kruddhō
vajrēṇēva śatakratuḥ |
aṅgadaṃ gadayā vīraṃ
śatrusainyavidāraṇam || 6.43.18 ||

tasya kāñcanacitrāṅgaṃ
rathaṃ sāsvaṃ sasārathim |
jaghāna gadayā śrīmā -
naṅgadō vēgavān hariḥ || 6.43.19 ||

sampātistu prajaṅghēna
tribhirbāṇaiḥ samāhataḥ |
nijaghānāśvakarṇēna
prajaṅghaṃ raṇamūrdhani || 6.43.20 ||

jambumālī rathasthastu
rathasaktyā mahābalaḥ |
bibhēda samarē kruddhō
hanūmantaṃ stanāntarē || 6.43.21 ||

tasya taṃ rathamāsthāya
hanūmān mārutātmajaḥ |
pramamātha talēnāśu
saha tēnaiva rakṣasā || 6.43.22 ||

nadan pratapanō ghōrō
nalaṃ sō'bhyanudhāvata |
nalaḥ pratapanasyāśu
pātayāmāsa cakṣuṣī || 6.43.23 ||

bhinnagātraḥ śaraistīkṣṇaiḥ
kṣiprahastēna rakṣasā |
grasantamiva sainyaṇi
praghasaṃ vānarādhipaḥ || 6.43.24 ||

sugrīvaḥ saptaparnēna
nijaghāna javēna ca |
prapīḍya śaravarṣēna
rākṣasaṃ bhīmadarśanam || 6.43.25 ||

nijaghāna virūpākṣaṃ
śarēṇaikēna lakṣmaṇaḥ |
agnikētuśca durdharṣō
raśmikētuśca rākṣasaḥ |
suptaghnō yajñakōpaśca
rāmaṃ nirbibhiduḥ śaraiḥ || 6.43.26 ||

tēṣāṃ caturṇāṃ rāmastu
śirāṃsi samarē śaraiḥ |
kruddhaścaturbhiścicchēda
ghōrairagniśikhōpamaiḥ || 6.43.27 ||

vajramuṣṭistu maindēna
muṣṭinā nihatō raṇē |

papāta sarathaḥ sāśvaḥ
purāṭṭa iva bhūtalē || 6.43.28 ||

nikumbhastu raṇē nīlaṃ
nīlāñjanacayaprabham |
nirbibhēda śaraistīkṣṇaiḥ
karairmēghamivāṃśumān || 6.43.29 ||

punaḥ śaraśatēnātha
kṣiprahastō niśācaraḥ |
bibhēda samarē nīlaṃ
nikumbhaḥ prajahāsa ca || 6.43.30 ||

tasyaiva rathacakrēṇa
nīlō viṣṇurivāhavē |
śiraścicchēda samarē
nikumbhasya ca sārathēḥ || 6.43.31 ||

vajrāśanisamasparśō
dvividō'pyaśaniprabham |
jaghāna giriśṛṅgēṇa
miśatāṃ sarvarakṣasām || 6.43.32 ||

dvividaṃ vānarēndraṃ tu
drumayōdhinamāhavē |
śarairāśanisankāsaiḥ
sa vivyādhāsaniprabhaḥ || 6.43.33 ||

sa śarairabhividdhāṅgō
dvividaḥ krōdhamūrcchitaḥ |

sālēna sarathaṃ sāsvaṃ
nijaghānāsaniprabham || 6.43.34 ||

vidyunmālī rathasthastu
śaraiḥ kāñcanabhūṣaṇaiḥ |
suṣēṇaṃ tāḍayāmāsa
nanāda ca muhurmuḥuḥ || 6.43.35 ||

taṃ rathasthamathō dṛṣṭvā
suṣēṇō vānarōttamaḥ |
giriśṛṅgēṇa mahatā
rathamāśu nyapātayat || 6.43.36 ||

lāghavēna tu saṃyuktō
vidyunmālī niśācaraḥ |
apakramya rathāt tūrṇaṃ
gadāpāṇiḥ kṣitau sthitaḥ || 6.43.37 ||

tataḥ krōdhasamāviṣṭaḥ
suṣēṇō haripuṅgavaḥ |
śilāṃ sumahatīm grhya
niśācaramabhidravat || 6.43.38 ||

tamāpatantaṃ gadayā
vidyunmālī niśācaraḥ |
vakṣasyabhijaghānāśu
suṣēṇaṃ haripuṅgavam || 6.43.39 ||

gadāprahāraṃ taṃ ghōra -
macintya plavagōttamaḥ |

tāṃ tūṣṇīm pātayāmāsa
tasyōrasi mahāmṛdhē || 6.43.40 ||

śilāprahārābhihatō
vidyunmālī niśācaraḥ |
niṣpiṣṭaḥṛdayō bhūmau
gatāsurnipapāta ha || 6.43.41 ||

ēvaṃ tairvānaraiḥ śūraiḥ
śūrāstē rajanīcarāḥ |
dvandvē vimathitāstatra
daityā iva divaukasaiḥ || 6.43.42 ||

bhallaiścānyairgadābhiśca
śaktitōmarasāyakaiḥ |
apaviddhaiścāpi rathai -
stathā sāṅgrāmikairhayaiḥ || 6.43.43 ||

nihataiḥ kuñjarairmattai -
stathā vānararākṣasaiḥ |
cakrākṣayugadaṇḍaiśca
bhagnairdharāṇisaṃśritaiḥ || 6.43.44 ||

babhūvāyōdhanam ghōram
gōmāyugaṇasēvitam |
kabandhāni samutpētu -
rdikṣu vānararakṣasām |
vimardē tumulē tasmin
dēvāsuraraṇōpamē || 6.43.45 ||

*nihanyamānā haripuṅgavaistadā
niśācarāḥ sōṇitagandhamūrcchitāḥ |
punaḥ suyuddhaṃ tarasā samāśritā
divākarasyāstamayābhikāṅkṣiṇaḥ || 6.43.46 ||*

*|| ityārṣē śrīmadrāmāyaṇē vālmīkiyē ādikāvye
yuddhakāṇḍē tricatvāriṃśaḥ sargaḥ ||*